



వెనుతిరగని వెన్నెల

- డి.కె.గీతా మాధవి



జరిగిన కథ: అమెరికాలో తన తల్లికి స్నేహితురాలు, స్త్రీలకు సహాయం చేసే సంస్థ “సహాయ”ను నడిపే ఉదయినిని కలవడానికి వస్తుంది సమీర. నాలుగు నెలల గర్భవతైన సమీర, తనకు విడాకులు తీసుకోవాలని ఉందని, అందుకు దోహదమైన పరిస్థితుల్ని చెబుతుంది. ఉదయిని “తన్నయి” కథ చెబుతాను, విన్నాక ఆలోచించుకోమని చెప్తుంది సమీరతో. చుట్టాల పెళ్లి లో కలుసుకున్న తన్నయి, శేఖర్ లకు పెద్దవాళ్ల అనుమతితో పెళ్లిజరుగుతుంది. పెళ్లయిన మరుక్షణం నించే శేఖర్ అసలు స్వరూపం బయట పడుతుంది. మొదటి సంవత్సరంలోనే అబ్బాయి పుడతాడు. శేఖర్ తో ఒక పక్క కష్టాలు పడుతూనే తన్నయి యూనివర్సిటీ లో ఎమ్మె పాసయ్యి, పీ.హెచ్.డి లో జాయినవుతుంది. శేఖర్ తో ఎన్నో రోజులు పోరాడి, చివరికి తన్నయి విడిపోతుంది. హైదరాబాదుకు దగ్గర్లో తన్నయికి లెక్చరర్ గా ఉద్యోగం వస్తుంది. చిన్ననాటి స్నేహితుడు ప్రభు అనుకోకుండా ఎదురయ్యి పెళ్లి చేసుకుంటాడు.



59

ఇల్లు ఖాళీ చేసి తాళం చెవి తాయిబాకు ఇస్తుంటే ఎంతో బాధ కలిగింది తన్నయికి.

ఉద్యోగ నిమిత్తమై ఒంటరిగా ఊరుకాని ఊరొచ్చిన తనకి ఎంతో సాయపడ్డది. తనకు అక్కచెల్లెళ్లు లేని లోటు తీర్చింది తాయిబా. ఎన్నో సార్లు కష్టకాలంలో బాబుని చూసుకుని ఎంతో సహాయం చేసింది.

గేటు దగ్గర "నే చెప్పింది జర యాదుంచుకో మేడం, మీ అత్తమామల లెక్కేమున్నది తియ్యి గాని, సారు, నువ్వు గిట్ల మంచిగుంటె అంత మంచిగైతది" అంటూ కౌగిలించుకున్న తాయిబాకు వీడ్కోలు పలుకుతూ

"మిత్రమా! ఇంత మంచి అమ్మాయికి నా తరపున ఎప్పుడూ సహాయం చెయ్యి" అని మనసులోనే వేడుకుంది.

తాయిబాకు తనంటే ఎంత ప్రేమ! జీవితం తనకిచ్చిన అరుదైన వరాలివన్నీ. ఏమిచ్చి ఋణం తీర్చుకోగలదు తను? వాకిట్లో మొక్కలకు, చిన్న దాబా మీద గింజలు ముక్కున కరుచుకుని రెక్కలు అల్లాడిస్తూ తుర్రున ఎగురుతున్న పిచికలకు వీడ్కోలు పలికి మౌనంగా ప్రభు బండి వెనక ఎక్కింది.

బాబు సరదా పడితే సామాన్లతో బాటూ ప్రభు మేనల్లడి వెంట వ్యాసులో పంపించింది.

ఊరు దాటుతూ ఉండగా రోడ్డు మలుపు నించి దారి పొడవునా అటూ ఇటూ వీడ్కోలు పలుకుతున్న మోదుగ పూల చెట్ల పరిమళం తాకగానే గుండెమాటున దాగున్న జ్ఞాపకాలు ఒక్కపాటున విరబూసేయి.

తనా ఊరికి వచ్చిన మొదటిరోజు అప్పటి వరకు ఎప్పుడూ పరిచయం లేని కొత్త పరిమళం, తేమలేని చల్లని పీరభూమి గాలి సేదతీర్చలేని ఎడతెగని దుఃఖం. ప్రాణప్రదమైన విశాఖ సముద్రాన్నొదిలి తెలియని ప్రాంతంలో అడుగుపెడుతూ మనస్సంతా తీగలుగా అల్లుకున్న దిగులుతో ఒంటరిగా బాబుతో ఒకే ఒక్క సూట్ కేసుతో అడుగుపెట్టింది అక్కడికి.

ఇప్పుడు? ఒక వ్యాసు నిండా సామాన్లు అయ్యాయి.

బాబు తో ఒంటరిగా మొదలైన జీవితం ప్రభు రాకతో వసంతాన్ని సంతరించుకుంది.

ఉన్నట్టుండి ప్రభు కుటుంబమూ తమతో చేరి ఇప్పుడు ఒక్కసారిగా సంసారం సాగరం అయ్యింది.

కానీ తనంటే బొత్తిగా ఇష్టం లేని వాళ్ల మధ్య బతకడమే ఇప్పుడు పెద్ద సమస్య.

ప్రభు తల్లి భయంకరమైన మాటలు గుర్తుకు వచ్చి మళ్లీ ఈటెల్లా గుచ్చుకోసాగేయి.

ప్రభు భుజాన చెయ్యి వేసి కళ్లు మూసుకుంది.

ఆ చేతిని తన చేత్తో నిమరుతూ ఏదో అర్థమైనట్లు "కాస్త ఓపిక పట్టురా ప్లీజ్, అన్నీ సర్దుకుంటాయి" అన్నాడు అనునయంగా.

తన్నయి నిశ్చబ్దంగా తన చేతిని వెనక్కు తీసుకుని గట్టిగా ఊపిరి తీసుకుంది.

అప్పుడప్పుడే చీకటి పడుతూ సంధ్య వెలుగు ఆకాశమంతా పరుచుకుంటూ ఉంది.

తన్నయికి తమ ఊరు, ఎన్నో సాయంత్రాలు ఒంటరిగా జాజి పందిరి పొదరింట్లో కూచుని చదువుకున్న పుస్తకాలు, వనజతో కబుర్లు చెప్పుకుంటూ గడిపిన గోధూళి వేళలు, అజ్ఞాతమిత్రునికి రాసిన పొందికైన లేఖలతో అనంతాద్భుతమైన అనుభూతిగా, హాయిగా సాగిన తన యవ్వన కాలమంతా జ్ఞాపకం వచ్చింది.

తరువాత గడిచిన జీవితమంతా ఎప్పటికప్పుడు కొత్తకొత్త సమస్యలే.

తనకు మాత్రమే జీవితం ఇలాంటి అంతుచిక్కని ప్రహేళిక లాంటి కాలాన్ని భవిష్యత్తుగా బహూకరిస్తూండెందుకో!

నిస్రాణిగా కళ్ళు మూసుకుంటూ "మిత్రమా! ఎప్పటిలానే నా జీవితాన్నినే చేతుల్లో పెడుతున్నాను. నన్ను నువ్వే నడిపించు" అనుకుని కళ్లు తెరిచింది.

తన్నయి మాటలు విని ఆకాశం అభయహస్తాన్నిచ్చినట్లు దూరంగా ఉల్క ఒకటి రాలిపడింది.

★★★

కాలేజీ నుంచి దాదాపు గంట దూరంలో ఉందీ కొత్తిల్లు.

ఇంటి దగ్గర్లో మరో కాలనీలో ఉన్న స్కూలొకటి చూసి బాబుని జాయిన్ చేసింది.

పొద్దుట వాణ్ణి స్కూలు ఆటో ఎక్కించి, వెంటనే బయలుదేరి రోడ్డు మీదికొచ్చి బస్సు పట్టుకుంటే తొమ్మిది గంటల వేళకి అటూ ఇటూగా కాలేజీకి వచ్చి పడుతూంది. ఈ మధ్యలో ఎక్కడ లేటయినా మరింత లేటు కావడం ఖాయం!

అసలే కాలేజీలో ప్రిన్సిపాల్ ట్రాన్స్ ఫర్ అయ్యి కొత్తగా లేడీ ప్రిన్సిపాల్ జాయిన్ అయ్యారు. సొంతంగా కారున్న ఆవిడ కాలేజీ సమయానికి అరగంట ముందే వచ్చి కూచుని, లేటొచ్చిన వాళ్లు లెక్కరర్తయినా ఆప్సెంటు వేసేస్తుందని అందరూ చెప్పుకుంటూ ఉన్నారు.

ఈ సమయంలో ఇల్లు మారడం ఒక విధంగా తనకి దురదృష్టమే అనుకుంది తన్నయి.

ఇక ఇంట్లో ఎవరి గదుల్లో వాళ్లు సర్దుకున్నారు.

తన్నయి ఇంట్లో ఉన్నంతసేపు సాధ్యమైనంత వరకు తన గదిలోనే ఉండసాగింది.

ఎక్కువగా తన్నయి ముఖం కనబడకో ఏమో ప్రభు తల్లి కాస్త నెమ్మదించినట్లు కనబడింది.

పొద్దున్న తన్నయి కిందికి వచ్చేసరికే ప్రభుకి, తన్నయికి, బాబుకి కేరేజీలు కట్టేసి రెడీగా ఉండసాగేయి.

తనని వంటింట్లోకి అడుగుపెట్టాల్దని ప్రభు తల్లి శాసనం వేసినందుకు బాధ కలిగినా, సమయానికి వండి పెద్దున్నందుకు సంతోషించింది తన్నయి.

కానీ ఆ సంతోషం ఎక్కువసేపు నిలవలేదు. మొదటి రోజే మధ్యాహ్నం భోజనం చేసేందుకు కారేజీ మొదటి బాక్సు మూత తెరవగానే నీరయిపోయిన రాత్రన్నం జిగురుగా చేతికి తగిలింది.

ఒక్కసారిగా దుఃఖం ముంచుకొచ్చింది తనమయికి. తనకిదేం ఖర్మ!

తన ఇంట్లో తను వండుకుని తినడానికూడా వీలులేదు. వాళ్లం పెడితే అది తినాలి. వాళ్లు పెడుతున్నది ఇదీ.

ఎదురుగా అప్పుడే బాక్సు మూత తియ్యబోతున్న ఇద్దరు ముగ్గురు లెక్కరల్లు తనమయి ముఖంలోకి చూసీ చూడనట్లు తలదించుకున్నారు.

విసవిసా బయటకు నడిచి రోడ్డు మీదికి వచ్చి ప్రభుకి ఫోను చేసింది తనమయి.

మారు మాట్లాడకుండా అంతా విన్న ప్రభు అట్నించి చాలా కూల్ గా "ఆ కేరేజీ పడేసి ఏదైనా తెప్పించుకుని తిను" అన్నాడు.

తనమయి చికాకొచ్చి ఫోను పెట్టేసింది. అసలే ఒక పక్క ఆకలి మండుతుంది. మరో పక్క గుండెల్లో ఈ మంట.

కేరేజీ పడేసి ఏదైనా తెప్పించుకోవాలని తనకీ తెలుసు. అసలు తనెందుకు ఫోను చేసింది? తన బాధ చెప్పుకోవడానికి అతను తప్ప ఎవరున్నారు

తనకి? వాళ్ల వాళ్లు ఎలా తనని ఏడిపిస్తున్నారో అతనికీ తెలియాలి కదా!

కనీసం "అయ్యో, అలాగా సాయంత్రం వాళ్లతో మాట్లాడుతాననైనా" అనలేదు ప్రభు. ఇక అతనితో చెప్పుకుని ఏం ప్రయోజనం?

వెనక్కి దిగులుగా నడిచి వస్తున్న తనమయికి బస్సు దిగి అప్పుడే కాలేజీకి వస్తున్న సిద్ధార్థ ఎదురయ్యేడు.

"ఉదయం లేటయ్యిందండీ. ఎలాగూ ఆబ్యెంటు పడుతుందని సెలవు పెట్టి మధ్యాహ్నం సెషన్ కి వస్తున్నా" అన్నాడు.

సమాధానం లేని తనమయి ముఖం చూస్తూనే మనఃస్థితి పసిగట్టినట్టు "ఎలాగూ లంచ్ అవరే కదా, కొంచెం టీ తాగి వెళ్దాం రండి" అంటూ త్రోవ పక్కనే ఉన్న చిన్న హోటల్లోకి దారి తీసేడు.

బాధతో, ఆకలితో, అవమానంతో, దుఃఖంతో, దిగులుతో కళ్లు దించుకుని కూచున్న తనమయి భోజనం చెయ్యలేదన్న సంగతి ఇట్టే పసిగట్టి టిఫిను ఆర్డరు చేసేడు.

తిన్నాక స్థిమితపడ్డ తనమయి "థాంక్యూ సిద్ధార్థ!" అంది కళ్ల మీది సన్నటి నీటి పొరని ఒత్తుకుంటూ.

జరిగిందంతా విన్న సిద్ధార్థ గట్టిగా నిట్టూర్చేడు.

"బాధ పడకండి. మంచి మనసున్న మీకెప్పుడూ అపజయం కలగదు. మీరు చదువుకున్న వారు. సంస్కారం కలిగినవారు. అతని వైపు వాళ్లెవరికీ సంస్కారం లేనట్లుంది. వాళ్లకున్న పరిజ్ఞానం, వాళ్ల జీవితాల పరిధి మీతో పోలిస్తే దాదాపు సున్నా. మీరు చూసిన జీవితం వాళ్లెవ్వరూ చూసి ఉండరు. ఆ కుటుంబంలో వయసుల్ని పక్కన బెడితే జీవితానుభవంలో మిమ్మల్ని మించిన వారూ ఉండరు. ఏ విధంగా చూసినా మీ కంటే అల్పులే వాళ్లంతా. ఒక విషయం గుర్తు పెట్టుకోండి. అటువంటి వాళ్ల వల్ల మీ కంట్లో కన్నీరు ఉబకకూడదు." అన్నాడు.

తనమయి విభ్రమంగా చూసిందతని వైపు.

ఎంత బాగా చెప్పేడు!

"ఇక ప్రభు పరిస్థితి ఎటూ మాట్లాడలేనిది. వాళ్లు ఎటువంటి వాళ్లో అతనికి బాగా తెలుసు. కానీ తన వాళ్లని కాదని మిమ్మల్ని వెనకేసుకురాలేడు. అందువల్ల తను ఎక్కడ వాళ్లకు దూరమవుతాడేమోన్న భయం అయ్యి ఉండొచ్చు. ఏదేమైనా, ఏ పరిస్థితుల్లోనూ వాళ్లను వదులుకోలేని మంచి కొడుకు అతను అన్నాడు "మంచి" అన్న పదాన్ని ఒత్తిపలుకుతూ. కానీ ఈ విషయాన్ని పెళ్ళికి ముందు మీతో స్పష్టంగా చెప్పి ఉంటే బావుండేది. బహుశా: ఇదే జీవితమంటే. నిరంతరం పోరాటం. ఇంత కంటే గొప్ప కష్టాలెదుర్కొని నిలదొక్కుకున్న మీకు నేను చెప్పనవసరం లేదనుకుంటూ" అని

తన్నయి మౌనంగా ఆలోచిస్తుండడం చూసి

"ప్రభు విషయం నాకంటే మీకే బాగా తెలుసు. మంచి కొడుకు మంచి భర్త కాగలడని సామెత ఉంది కదా! అది నిజమౌతుందేమో ఆలోచించండి" అన్నాడు.

తన్నయి అర్థం అయినట్లు తలూపింది.

"సరే మరి, మంచి అడ్రక్ చాయ్ తాగి బయలుదేరుదామా" అన్నాడు చిన్నగా నవ్వుతూ.

తన్నయి తేలికపడ్డ మనసుతో ఊపిరి తీసుకుంటూ ప్రతిగా చిర్నవ్వు నవ్వింది.

★★★

తిరిగి వస్తున్నప్పుడు బస్సులో ఒళ్లు తెలీకుండా నిద్రపట్టేసింది తన్నయికి.

అంతలోనే కల కూడా రాసాగింది.

తన్నయి బస్సు దిగి ఇంటికెళ్లే దారిలో చిన్న సిలిండరుతో బాటూ ఉండే స్టవ్వోకటి కొంది.

"నేను వంటింట్లోకి అడుగు పెట్టకూడదు కాబట్టి పైన మన గదిలో నేను వండుకుంటాను" అంది.

"ఇంత చిన్నగదిలో వంట పెడితే ఎలా?" అని ముఖం చిల్లించిన ప్రభుని పట్టించుకోనట్లు, అది తన సమస్య కానట్లు తెచ్చిన పాల పేకెట్టుని గిన్నెలోకి వంపి స్టవ్వో మీద పెట్టింది.

"ఏదో పొద్దున్నే పాలు కాచుకుందుకో, అస్తమాటూ కిందికి దిగి వెళ్లేని చిన్న చితకా అవసరాలకో ఈ చిన్న స్టవ్వో వాడుకో కావాలంటే. మధ్యాహ్నం కేరేజీ కావాలంటే బయటి నుంచి తెప్పించుకో. అంతేగాని మొత్తం వంట వేరే పెడితే ఏం బావుంటుంది?" అన్నాడు.

"అంతే గాని వాళ్లకు రాత్రి అన్నాలు కేరేజీల్లో పెట్టొద్దని చెప్పవన్నమాట. అయినా నేను వంటింట్లోకి రాకూడదని శాసనం వేసేరుగా. ఇంకేం చెయ్యమంటావు?" అంది గట్టిగా తన్నయి.

ప్రభు మాట్లాడకుండా తల తిప్పుకోవడం చూసి "ఇక మీదట ఇంటి ఖర్చులేవీ నేను కట్టడం లేదు. నా ఖర్చులు, బాబు ఖర్చులు పోగా మిగిలివేవైనా ఉంటే సేవింగ్సు బ్యాంకులో వేస్తాను. ఇల్లు నువ్వు, మీ వాళ్లూ కలిసి నడుపుకోండి. ఇక మీదట సాయంత్రం భోజనం కూడా నేనే వండుకుంటాను. గదిలో కాకపోతే మధ్య హాల్లో" అని పుస్తకం తీసుకుని డాబా మీదికి వెళ్ల సాగింది.

ఇంతలోనే పక్కనున్న ఎవరో కుదపడంతో మెలకువ వచ్చింది తన్నయికి.

అబ్బా! చిన్న కుసుకు పట్టిన కాస్సేపు కూడా ఇంటి గొడవల కలే.

కలలో అప్రసన్నంగా ఉన్న ప్రభు ముఖం గురుకొచ్చి తనలో తను చికాకు పడుతూ బస్సు దిగి, బండి తీసుకుని ఇంటి ముందు ఆగంగానే ఎక్కడలేని అలసట వచ్చింది తన్నయికి.

తల్లి కోసమే చూస్తున్నట్లు గేటు వుచ్చుకుని అటూ ఇటూ ఊగుతున్న బాబు తన్నయిని చూస్తూనే పరిగెత్తుకుని వీధి చివరికి ఎదురొచ్చి బండెక్కేడు.

పాత ఇంటి అలవాటుగా అలా పరిగెత్తుకు వస్తున్న బాబుని వారిస్తూ "నాన్నా! రోడ్డు మీద బళ్లు వస్తున్నాయి కదా! అలా పరిగెత్తోచ్చా" అంది మందలించుగా.

"అమ్మా! ఆకలేస్తూ ఉంది" అన్నాడు.

"అదేమ్మా, స్కూలు నించి వచ్చి పాలు తాగలేదా?" అంది.

బాబు తల అడ్డంగా ఊపుతూ "మనిద్దరికీ పాలు మనమే కొనుక్కోవాలట" అన్నాడు.

"సరే, ఆ విషయం నేను చూస్తాను, ఇవ్వేటికి సెంటర్లో ఏమైనా తిందువు" అంది తన్మయి బండి వెనక్కి తిప్పుతూ.

పైకి అలా అందే కానీ మనస్సులో ఈ చికాకులకి బాధ కలగసాగింది.

ప్రభుతో చెప్పడం వల్ల ఉపయోగం ఉండదని మధ్యాహ్నమే బాగా అర్థమయ్యింది.

ఇక అన్నీ తనే చక్కదిద్దుకోవాలి.

తిరిగి ఇంటికొస్తూనే ఒంపకుండా తిరిగి తీసుకొచ్చిన కేరేజీ ని అక్కడే టేబుల్ మీద పెట్టి మెట్లెక్కుసాగింది.

వెనకే వంటింటి సింకులో విసురుగా పడ్డ కేరేజీ శబ్దాన్ని వినిపించినా వెనక్కి తిరిగి చూడకుండా వెళ్ళిపోయింది.

గదిలోకి అడుగుపెట్టగానే ఒక్కసారిగా తల తిరుగుతున్నట్లు అనిపించసాగింది. అతికష్టమీద పైకెళ్లి మంచమీద వాలిపోయింది. అంతలోనే కడుపు మెలితిప్పుతూ వాంతి రాసాగింది.

తన్మయికి స్పష్టంగా అర్థం అయింది వేవిళ్లని.

బాబు పుట్టినప్పుడు అయిదు నెల్లు నిండే వరకు వేవిళ్లతో తన పరిస్థితి ఎంత దారుణంగా ఉందో గురుకొచ్చి భయం పట్టుకుంది.

చల్లటి నీళ్లతో ముఖం కడుక్కుని తలగడకు జేరబడి కూచుండి పోయింది.

"ఒక పక్క తనని ఎలా వేధించాలా అని చూస్తున్న ఇంట్లో వాళ్లు, నానాటికీ క్లిష్టమవుతున్న ఉద్యోగం, మరోపక్క పార్ట్ టైముగా చెయ్యాలిన్న పీ.హెచ్.డీ వర్కు, అప్పుడప్పుడే బాగా ఊహ తెలుస్తున్న బాబు, వీటన్నిటితో ఇప్పుడు కడుపున పాపాయి" నిస్సత్తువగా కళ్లు మూసుకున్న తన్మయి ప్రభు స్పర్శతో కళ్లు తెరిచింది.

నుదుటి మీద చెయ్యేస్తూ "ఏరా, ఒంట్లో బాలేదా" అన్నాడు లాలనగా.

మధ్యాహ్నం అతను మాట్లాడినది కూడా మర్చిపోయి అతన్ని అల్లుకుపోయింది.

నిశ్శబ్దంగా తల నిమురుతూ "వాళ్ల తరపున నేను సారీరా. ఇక రేపట్నుంచి ఇద్దరం ఇంట్లో నుంచి కేరేజీ మానేద్దాం. సెంటర్లో మెన్ లో మాట్లాడేను. పొద్దున్నే మనిద్దరికీ వేడివేడిగా టిఫిను కట్టిచ్చేస్తాడు" అన్నాడు మళ్లీ అందుకే తన్మయి బాధపడ్తున్నదనుకుని.

తన్మయికి ప్రభు తన గురించి ఆలోచిస్తున్నందుకే బోల్డు సంతోషం వేసింది.

నిశ్శబ్దంగా తలుపుతూ నిశ్చింతగా కళ్లు మూసుకుని అతని చెవిలో నీరసంగా గొణిగింది.

తన్మయి ముఖాన్ని ముద్దులతో ముంచెత్తుతూ సంతోషిస్తాడనుకున్న ప్రభు తన్మయి ఒళ్లో తలాన్ని ఒక్కసారిగా దుఃఖపడసాగేడు.

బిత్తరపోయి ప్రభుని హత్తుకుని "ఏమైంది?" అంది.

దాదాపు పది నిమిషాల తర్వాత కాస్త స్థిమితపడి "ఏమోరా. తండ్రి కావడమంటే ఇలా ఉంటుందా? నాకే తెలీడం లేదు" అన్నాడు ప్రభు.

అప్పటికి తేరుకున్న తన్మయి తేలిగ్గా ఊపిరి పీల్చుకుంది.

అంతలోనే ప్రభు వస్తూనే ఏమన్నాడో జ్ఞాపకం వచ్చి ఆలోచనలో పడింది. తను చెప్తున్న పరిష్కారం సరైనది కాదని ప్రభుకి కూడా తెలుసు. ఎన్నాళ్లు బయట తింటారు? పైగా రోజూ బయట తినడం ఆరోగ్యకరమేనా?

ఇంతలో ప్రభు "నేనూ నీకో మంచి వార్త చెపితే నాకేమిస్తావు?" అన్నాడు.

తన్నయి ఏదో అనేలోగా "నాకు ప్రమోషనిచ్చేరు. జీతం మరో పదివేలు పెంచేరు. ఇక మీదట ఇంటి ఖర్చులేవీ నువ్వు కట్టొద్దు. నీ ఖర్చులు, బాబు ఖర్చులు పోగా మిగిలివేస్తానా ఉంటే సేవింగ్సు బ్యాంకులో వేసుకో" అన్నాడు.

★★★

వారాంతంలో తన్నయిని డాక్టరు పరీక్షకి తీసుకువెళ్లేడు ప్రభు.

"డాక్టరు చెప్పింది అర్థమైందిగా. నువ్వు దేనికీ కష్టపడొద్దు. ఉద్యోగం ఒక్కటి కాగానే హాయిగా రెస్టు తీసుకో." అన్నాడు తిరిగి వస్తున్నప్పుడు ప్రభు బండి నడుపుతూనే తన్నయి చేతిని ఒక చేత్తో పట్టుకుంటూ.

అతని వీపుకానుకుని కూచుని నిశ్శబ్దంగా తలూపింది తన్నయి.

ఇంట్లోనూ ఈ వార్త తెలిసి సంతోషించినట్టే కనబడ్డారందరూ.

కానీ అతని తల్లి ముక్కు చీదడం మాత్రం ఆపలేదు.

వాళ్ల కొడుక్కి వచ్చే పది లక్షల కట్నం పోగొట్టిందని ఒకసారి, ఆడపడుచు లాంఛనాలు పోయాయని ఒకసారి, చిన్న కొడుకు పెళ్లి ఎంత ఘనంగా ఉహించుకుందోనని మరోసారి రోజుల తరబడి వాళ్లు పంచాయితీలు పెట్టడం ప్రభు వాళ్లతో ఓపిగ్గా మాట్లాడడం వింటూనే ఉంది తన్నయి.

తన ముఖమీదే ఏవేవో మాటలు విసురుగా వినిపిస్తున్నా విననట్లు, తామరాకు మీద నీటి బొట్టులా నిమిత్తమాత్రంగా ఉండడం అలవాటు చేసుకుంది.

తనకి ప్రభు ముఖ్యం అనుకుంటూ ఆ సాయంత్రం బాల్కనీలో విరబూసిన పూలలోంచి ఒక గులాబీని కొయ్యబోయింది. తొడిమకున్న ముళ్లు చప్పున గుచ్చుకున్నాయి.

చప్పున ఏదో అర్థమైనట్లయ్యింది. అందమైన గులాబీకి ముళ్ళున్నట్టే ఇతని చుట్టూ వీళ్లంతా. గులాబీని అందుకోవాలంటే ముళ్లు గుచ్చుకోక తప్పదు. ముళ్లు గుచ్చుకున్న వేలిని విదిలిస్తూ ఆకాశంలోకి చూసింది.

అద్యుతమైన నెలవంక పసిపాప నవ్వులా విరిసింది.

"తెల్లగా నెలవంక తేలిపోతోంది -

చల్లగా నా ఊహ

మెల్లగా భావాల

నల్లిబిల్లిగ పాట

లల్లతో వుంది

ఆకాశమే నన్ను ఆలకించింది -

నా చింతలో ఆస

నటియించడము జూచి

నాకోస మొక జాలి

నవ్వు పూచింది"

మల్లవరపు విశ్వేశ్వరరావు గారి కవిత జ్ఞాపకం వచ్చింది.

"మీరున్న చోట ఇంకెవరున్నా వాళ్లతో కలిసి తిట్టుకుంటూ అందులోనే పడి కొట్టుకుంటూ ఉంటారు. మీరు మాత్రమే మీలా సంయమనంతో ఉండగలరు" అన్న సిద్ధార్థ ప్రశంసా పూర్వక మాటలు జ్ఞాపకం వచ్చేయి.

జీవితం ఎంత సౌందర్యవంతమైందో అంతకంతా క్లిష్టమైంది!

ఎంత క్లిష్టమైందో అంతకంతా సౌందర్యవంతమైనదీను!!

పడమటి వేపున్న తమ గది తలుపు మూసుకుంటే అంతా తన ప్రపంచమే తన్నయికి.

బాల్యనీలోంచి వినిపించే సాంధ్యరాగాల నడుమ బుద్ధుని దాపున వెలిగించిన అగరొత్తు పరిమళం మనసుకి ప్రశాంతతని చేకూరుస్తూ ఉండగా రవీంద్రుని గీతాంజలి చేతిలోకి తీసుకుని పేజీ తిప్పగానే ముత్యాలలాంటి వనజ చేతి వ్రాతలో "నా తన్నయికి -ఎప్పటికీ నీ వన" అన్న అక్షరాలు కనిపించాయి.

★★★★★

(కొనసాగింపు వచ్చేనెలలో)

Post your comments